

ഇത്തരം ജീവികളെ കൂടുതൽ ഉൽപ്പാദിപ്പിക്കുന്നതിനും വേണ്ടിയുള്ള പ്രവർത്തനങ്ങൾ "സെന്റർ ഫോർ ജോ പ്ലാസം കൺസർവേഷൻ ഓഫ് ഇൻലാൻഡ് അക്വാട്ടിക് ഓർഗാനിസം" എന്ന ഗവേഷണ കേന്ദ്രത്തിലൂടെ പുരോഗമിക്കുന്നു.

കടൽ രക്ഷാപ്രവർത്തനങ്ങൾക്കായി മറൈൻ ആംബുലൻസ്

206 (4962) ശ്രീ. കെ. ദാസൻ : താഴെ കാണുന്ന ചോദ്യത്തിന് മത്സ്യബന്ധനവും ഹാർബർ എഞ്ചിനീയറിംഗും കാഷ്യൂ വ്യവസായവും വകുപ്പുമന്ത്രി സദയം മറുപടി നൽകുമോ:

സംസ്ഥാനത്ത് നിലവിൽ ഫിഷറീസ് സ്റ്റേഷനുകൾ കേന്ദ്രീകരിച്ച് കടൽ രക്ഷാ പ്രവർത്തനങ്ങൾക്കായി മറൈൻ ആംബുലൻസ് പ്രവർത്തിക്കുന്നുണ്ടോ; ഇല്ലെങ്കിൽ മറൈൻ ആംബുലൻസിന്റെ പ്രവർത്തനം വിപുലപ്പെടുത്താൻ നടപടി സ്വീകരിക്കുമോ?

ഉത്തരം

ഇല്ല. കടൽ രക്ഷാപ്രവർത്തനങ്ങൾക്കായി 3 മറൈൻ ആംബുലൻസുകൾ വാങ്ങുന്നതിനായി 2 കോടി രൂപ വീതം ആകെ 6 കോടി രൂപയുടെ ഭരണാനുമതി നൽകിയെങ്കിലും 2015-16, 2016-17 എന്നീ സാമ്പത്തിക വർഷങ്ങളിലെ ബഡ്ജറ്റുകളിൽ ടി തുക വകയിരുത്തുകയുണ്ടായില്ല. 100% കേന്ദ്ര സഹായത്തോടെ മറൈൻ ആംബുലൻസ് വാങ്ങുന്നതിന് സഹായമഭ്യർത്ഥിച്ചുകൊണ്ട് കേന്ദ്ര സർക്കാരിന് പ്രൊപ്പോസൽ സമർപ്പിച്ചിട്ടുണ്ട്. നടപ്പ് സാമ്പത്തിക വർഷം 1 മറൈൻ ആംബുലൻസ് വാങ്ങുന്നതിനാവശ്യമായ നടപടികൾ സ്വീകരിച്ചുവരുന്നു.

വിവാഹ ധനസഹായ അപേക്ഷകൾ

207 (4963) ശ്രീ. കെ. ദാസൻ : താഴെ കാണുന്ന ചോദ്യങ്ങൾക്ക് മത്സ്യബന്ധനവും ഹാർബർ എഞ്ചിനീയറിംഗും കാഷ്യൂ വ്യവസായവും വകുപ്പുമന്ത്രി സദയം മറുപടി നൽകുമോ:

(എ) മത്സ്യത്തൊഴിലാളികളുടെ പെൺമക്കൾക്ക് വിവാഹ ധനസഹായം ലഭിക്കുന്നതിനുള്ള അപേക്ഷകൾ സമയ ബന്ധിതമായി സമർപ്പിക്കാൻ സാധിക്കാത്തതിനാൽ വലിയ തോതിൽ അപേക്ഷകൾ നിരസിക്കപ്പെടുന്നത് ശ്രദ്ധയിൽപ്പെട്ടിട്ടുണ്ടോ;

(ബി) അപേക്ഷ സമർപ്പിക്കാൻ നിലവിൽ നിഷ്കർഷിച്ചിട്ടുള്ള സമയ പരിധിയിൽ മാറ്റം വരുത്താൻ നടപടി സ്വീകരിക്കുമോ?